

## आकाशवाणी मध्यप्रदेश से प्रस्तुत हैं प्रादेशिक समाचार

### लाइली बहना योजना

मुख्यमंत्री डॉ. मोहन यादव अब से कुछ देर बाद श्योपुर जिले में आयोजित कार्यक्रम के माध्यम से लाइली बहना योजना के तहत प्रदेश की लगभग 1 करोड़ 26 लाख 86 हजार लाइली बहनों के बैंक खातों में 29वीं किस्त के 1541 करोड़ की राशि का अंतरण करेंगे। इस दौरान मुख्यमंत्री 98 करोड़ 87 लाख रुपये के विकास कार्यों का लोकार्पण करेंगे और 460 करोड़ 40 लाख के निर्माण तथा विकास कार्यों का शिलान्यास करेंगे। डॉ यादव इस अवसर पर शासन की विभिन्न योजनाओं के तहत हितग्राहियों को लाभान्वित करेंगे।

### जीएसटी सुधार-पैकेज

प्रधानमंत्री नरेन्द्र मोदी द्वारा घोषित जीएसटी बचत उत्सव पूरे देश को लाभान्वित कर रहा है। ये सुधार असम के विभिन्न उद्योगों को सशक्त बनाएंगे। एक रिपोर्ट –

नई पीढ़ी के जीएसटी सुधारों से असम के श्रमिकों कारीगरों और किसानों को बड़ी राहत मिली है। असम की प्रसिद्ध चाय और इंस्टेंट टी पैक पर कर की दर घटाकर 5 प्रतिशत करने से किसानों पर लागत का बोझ काफी कम हुआ है और राज्य के चाय निर्यात को बढ़ावा मिला है। इसी प्रकार मूंगा सिल्क, गामोसा, बिहू ढोल और असम की जापी जैसे समृद्ध हथकरघा और हस्तशिल्प वस्तुओं पर कर की दर 12 प्रतिशत से घटाकर 5 प्रतिशत कर दिया गया है। जिससे बुनकरों और कारीगरों खासकर महिलाओं के नेतृत्व वाले स्वयं सहायता समूह को लाभ मिला है। इसके अलावा जोहा चावल, बोका साउल काजी नींबू और तेजपुर लीची जैसे कृषि उत्पादों पर अब 5 प्रतिशत जीएसटी लगेगा जिससे स्थानीय उत्पादकों के अंतर में सुधार होगा और वे उपभोक्ताओं के लिए अधिक किफायती बनेंगे संशोधित जीएसटी दरों का उद्देश्य असम के पारंपरिक उद्योगों स्थानीय उद्यमिता को बढ़ावा देना है। इसके अलावा राज्य की सांस्कृतिक और कृषि विरासत का समर्थन करके ग्रामीण अर्थव्यवस्था को मजबूत करना है। दृष्टि के साथ आदित्य प्रताप सिंह, आकाशवाणी समाचार, दिल्ली।

## पोलियो अभियान

मुख्यमंत्री डॉ. मोहन यादव ने आज मुख्यमंत्री निवास में छोटे बच्चों को पोलियो की खुराक पिलाकर प्रदेश के 18 चयनित जिलों में “पल्स पोलियो टीकाकरण अभियान” का विधिवत शुभारंभ किया। अभियान के तहत इन जिलों में 39 लाख 50 हजार से अधिक बच्चों को पोलियो की दवा पिलाई जाएगी। इस कार्य में लगभग 24 हजार पोलियो बूथों के माध्यम से 64 हजार से अधिक वैक्सीनेटर सक्रिय रूप से भाग ले रहे हैं, ताकि प्रदेश के प्रत्येक बच्चे को पोलियो से सुरक्षा कवच मिल सके। बैतूल से हमारे संवाददाता ने बताया है कि जिले के प्रभारी मंत्री नरेन्द्र शिवाजी पटेल ने आज जिला चिकित्सालय में नवजात बच्चों को पोलियो की दो बूंद पिलाकर राष्ट्रीय सघन पल्स-पोलियो अभियान का शुभारंभ किया। उधर खंडवा में विधायक कंचन तन्वे ने “पल्स पोलियो अभियान” का शुभारंभ जिला चिकित्सालय में 5 वर्ष तक के बच्चों को पोलियो की दवा पिलाकर किया। कटनी में आज 1 हजार 670 बूथों में पोलियो की दवा पिलाई जा रही है। वहीं चयनित 18 जिलों में कल और 14 अक्टूबर को घर-घर जाकर पोलियो दवा पिलाई जाएगी।

## संक्षिप्त समाचार

- 1- केंद्रीय मंत्री सावित्री ठाकुर और मुख्यमंत्री डॉ. मोहन यादव ने कल धार में भिलाला समाज समागम में सहभागिता की।
- 2- केंद्र सरकार द्वारा जीएसटी की दरों में किए गए परिवर्तन और नए स्लैब की जानकारी देने के लिए कल शिवपुरी में भाजपा द्वारा व्यापारियों के साथ एक संवाद कार्यक्रम का आयोजन किया गया।
- 3- भावांतर योजना के प्रति जागरूकता बढ़ाने के उद्देश्य से आगरमालवा में कल कृषि उपज मंडी से रैली निकाली गई।
- 4- संस्कृति विभाग द्वारा खंडवा में प्रति वर्ष अनुसार इस वर्ष भी किशोर कुमार की पुण्य तिथि के अवसर पर 2 दिवसीय राष्ट्रीय “किशोर कुमार सम्मान अलंकरण समारोह” 13 और 14 अक्टूबर आयोजित किया जाएगा।